



**QORTI CIVILI  
(SEZZJONI TAL-FAMILJA)**

**ONOR. IMHALLEF  
JOSEPH ZAMMIT McKEON**

**Illum it-Tlieta 17 ta` Jannar 2017**

**Fl-atti tar-rikors ghall-hrug ta` Mandat  
ta` Inibizzjoni Nru. 300/2016 JZM  
fl-ismijiet :**

**Theresa Gerada K.I. 404938M**

***kontra***

**Lawrence Gerada K.I. 857437M**

**Il-Qorti :**

**I. Preliminari**

Ir-rikorrenti ipprezentat rikors ghall-hrug ta` Mandat ta` Inibizzjoni (“il-Mandat”) fit-23 ta` Dicembru 2016.

Fit-23 ta` Dicembru 2016, il-Qorti tat digriet fejn, wara li laqghet provizorjament it-talba ghall-hrug tal-Mandat, ordnat in-notifika tal-atti lill-intimat, tagħtu ghaxart (10) ijiem zmien biex iwiegeb bil-miktub, u appuntat ir-rikkors għas-smiġġ għad-Tlieta 3 ta` Jannar 2017 fil-11.00 a.m.

L-intimat ta ruhu b`notifikat bl-atti ta` dan il-procediment fl-udjenza tas-16 ta` Jannar 2017 u pprezenta risposta dakinhar stess.

Ir-rikors kien trattat fl-udjenza tas-16 ta` Jannar 2017.

Waqt din l-udjenza, ir-rikorrenti pprezentat zewg dokumenti, xehdu l-intimat u Anthony Gerada, u saru sottomissjonijiet mid-difensuri tal-partijiet.

Wara l-udjenza, ir-rikors thalla ghal provvediment kamerali.

Dan huwa l-provvediment.

## II. It-talba

Ghar-ragunijiet li kienu specifikati fir-rikors, ir-rikorrenti talbet lill-Qorti sabiex tordna l-hrug ta` l-Mandat kontra l-intimat sabiex jinzamm milli :-

*Jbiegh u/jew jittrasferixxi u/jew jassenja bi kwalsiasi titolu, sew jekk gratuwitu jew kontra prezz jew bi tpartit iz-ziemel tat-tigrija li jgib l-isem "Akemi" u kif ukoll sabiex l-istess zienmel ma jibqax jiggerra u/jew jintuza sabiex itellaq fit-tigrijiet lokali sia registrati u ufficjali jew klandesini.*

## III. Il-posizzjoni tal-intimat

It-talba tar-rikorrent kienet respinta mill-intimat ghar-ragunijiet li kienu specifikati fir-risposta.

## IV. Dritt

Id-disposizzjoni li tirregola procediment tax-xorta tal-lum hija l-Art 873 tal-Kap 12. L-artikolu huwa kompost minn erba` subincizi. Dawk rilevanti ghall-kaz tal-lum huma l-ewwel tnejn. Ighidu hekk :-

(1) *L-iskop tal-mandat ta' inibizzjoni hu dak li jzomm persuna milli tagħmel kwalunkwe haga li tkun li tista' tkun ta' pregudizzju ghall-persuna li qed titlob il-mandat.*

(2) *Il-qorti m'għandhiex toħrog tali mandat jekk ma tkunx sodisfatta li dak il-mandat huwa mehtieg sabiex jitharsu l-jeddijiet tar-rikorrent, u li dak ir-rikorrent prima facie jidher li għandu dawk il-jeddijiet.*

Minn analizi tas-subincizi (1) u (2) tal-Art 873 tal-Kap 12, wieħed isib illi l-Qorti hija preklusa (“**m'għandhiex**”) milli tordna l-hrug tal-Mandat, sakemm ma jirrikorru dawn ir-rekwiziti :-

- i) Illi l-Mandat huwa mehtieg sabiex jitharsu l-jeddijiet tar-rikorrenti ;
- ii) Illi jidher sal-livell ta` *prima facie* li r-rikorrenti għandha dawk il-jeddijiet ;
- iii) Illi bil-fatt illi ma jkunx ornat il-hrug tal-Mandat, il-pregudizzju li garrab ir-rikorrenti jkun irrimedjabbi.

## V. **Gurisprudenza**

Il-Qorti sejra tagħmel riferenza għal principji li hargu mill-gurisprudenza tal-qrati tagħna dwar kif għandhom jitqiesu r-rekwiziti għall-hrug tal-Mandat :-

1) Dwar il-prova *prima facie* tal-jeddijiet, fis-sentenza tagħha tal-14 ta' Lulju 1988 fil-kawza **Grech pro et noe vs Manfre`** (Kollez. Vol. LXXII.II.290) il-Qorti tal-Appell qalet hekk –

*... huwa rekwizit oggettiv u mhux soggettiv, ma jiddependix mill-element diskrezzjonal i tal-gudikant, jew il-jeddijiet jidhru ‘prima facie’, ma’ l-ewwel daqqa t’ghajnejn, jew ma jidhru xejn, ghall-finijiet tal-hrug tal-mandat.*

2) L-elementi li jwasslu ghall-hrug tal-Mandat huma kumulattivi **mhux** alternattivi. Li allura jfisser illi jekk xi wieħed minnhom ma jirrizultax, il-Qorti **hija obbligata** tichad it-talba ghall-hrug ta` l-Mandat.

3) Il-procedura tal-Mandat hija eccezzjonali u straordinarja (“**Xuereb noe vs Hili noe**” : Qorti tal-Kummerc : 22 ta` Settembru 1994).

4) Il-procedura tal-lum hija mahsuba biex tkun wahda sommarja. Huwa propju ghalhekk li l-ligi stabbiliet zminijiet qosra u precizi li fihom it-talba ghall-hrug ta' l-Mandat għandha jew tintlaqa' jew tigi michuda. Mhuwiex mistenni li jitressaq quddiem din il-Qorti, fi procediment bhal dak tal-lum, kull ma għandu jitressaq quddiemha waqt is-smigh tal-kawza dwar il-jedd. Dan ifisser illi l-fatt illi tintlaqa` talba ghall-hrug ta` l-Mandat, m`għandux ifisser li l-jedd huwa ppruvat. Kif daqstant iehor m`għandux ifisser li jekk il-hrug tal-Mandat ikun michud, allura l-jedd pretiz ma jezistix. Unikament ghall-fini tal-akkoljiment o meno tat-talba, mhux kompitu ta' din il-Qorti li tqis il-pretensjonijiet tal-partijiet fil-mertu. Hadd mill-partijiet ma jiista' jew m`għandu jippreendi li bil-metodu sommarju għandha tkun propju din il-Qorti li tiddeciedi hi l-mertu tal-kwistjoni bejn il-partijiet bil-procedura specjali u partikolari tal-Mandat ta' Inibizzjoni. Il-mansjoni ta` din il-Qorti muhuwiex li tiddeciedi finalment dwar il-pretensjonijiet tal-partijiet fil-mertu izda huwa limitat u cirkoskrift biex tara jekk huwiex sodisfatt dak li trid il-ligi sabiex ikun operattiv Mandat ta' Inibizzjoni.

## VI. **Risultanzi**

### 1) **Il-jedd prima facie tar-rikorrenti**

Waqt l-udjenza tas-16 ta` Jannar 2016 sar verbal fejn il-partijiet qablu illi z-ziemel in kwistjoni jappartjeni lill-komunjoni tal-akkwisti vigenti bejn il-partijiet li huma mizzewgin.

Waqt l-istess udjenza sar ukoll verbal fejn kien dikjarat mill-partijiet illi jinsabu għaddejjin minn proceduri ta` separazzjoni personali li jinsabu fl-istadju tal-medjazzjoni.

Il-Qorti ssib li hemm jedd *prima facie* favur ir-rikorrenti li titlob illi z-ziemel ma jkunx trasferit favur terzi, anke t-terz ikun binha stess, stante illi z-ziemel jikkostitwixxi assi tal-komunjoni tal-akkwisti li n-nofs indiviz tagħha japparteni lilha.

Il-Qorti mhijiex sodisfatta illi fid-data tan-notifika tar-rikors promotur il-bejgh taz-ziemel kien diga` sar.

Dan premess, il-Qorti ssib illi għall-konservazzjoni tal-assi kostitwit mizz-ziemel ma jkunx opportun fl-interess taz-zewg partijiet illi z-ziemel ma jithallieq

itellaq purche` t-tlieqlaq ma jkunux klandestini ; kull ma huwa klandestin jista` jkun imtebba` b`illegalita`.

## 2) *Il-htiega tar-rikorrenti*

Fil-provvediment tagħha tat-18 ta` Dicembru 2009 fl-atti tar-rikors Nru 1935/09 fl-ismijiet “**Ohanebo et noe vs Il-Kummissarju tal-Pulizija**” din il-Qorti (**PA/JRM**) ippronunzjat ruhha hekk –

*Tqis li l-htiega ghall-hrug ta' Mandat bhal dan tintrabat sewwa ma' l-fatt jekk il-hsara li minnha l-parti rikorrenti tilminta tistax tkun wahda li ma tistax tissewwa mod iehor. Jekk l-inkonvenjent jew il-hsara lamentat jista' jitnehha, mqar b'decizjoni wara li jigi mistharreg il-kaz fil-mertu, jigi nieqes it-tieni element mehtieg ghall-hrug tal-Mandat.*

(**ara wkoll** : il-provvediment ta` din il-Qorti **PA/AM** moghti fit-2 ta` Jannar 1993 fl-atti tar-Rikors ghall-hrug tal-Mandat ta' Inibizzjoni fl-ismijiet “**Borg Grech vs Gasan et noe**”).

Fil-kaz tal-lum, din il-Qorti tghid illi l-element tal-htiega jiġi jissussisti għaliex bejn il-partijiet li huma wkoll konjugi t-trasferiment taz-ziemel lil terzi ma jkunx jista` jigi rimedjat b`azzjoni għal danni.

## 3) *Il-pregudizzju rrimedjabbli tar-rikorrenti*

Il-Mandat ta` Inibizzjoni huwa mezz procedurali eccezzjonali ta' provvediment legali. Il-harsien li l-ligi timmira għaliex fit-talba tar-rikorrent huwa dak li, mingħajr il-hrug tal-Mandat, il-jedd li jista` jkollu r-rikorrent jitnehha darba għal dejjem u b'mod irrimedjabbli. Il-Qorti hija tal-fehma illi f'kaz tax-xorta bħal dak tal-lum jekk l-intimat ma jkunx inibit milli jittrasferixxi l-propjeta` taz-ziemel, in-natura tal-pregudizzju li ggarrab ir-rikorrenti fl-esekuzzjoni tal-jedd *prima facie* kwazi kwazi jgħib dak il-jedd fix-xejn għaliex fil-kuntest tieghu dak il-jedd difficolment jissewwa xort`ohra.

## **Provvediment**

Għar-ragunijiet kollha premessi, il-Qorti qegħda tipprovdi dwar it-talba tar-rikorrenti billi :-

1) Izzomm lill-intimat milli jbiegh u/jew jittrasferixxi u/jew jassenja bi kwaliasi titolu, sew jekk gratuwitu jew kontra prezz jew bi tpartit iz-ziemel tat-tigrija li jgib l-isem “Akemi”.

2) Tippermetti lill-intimat illi z-ziemel bl-isem “Akemi” jibqa` jiggerra u/jew jintuza sabiex itellaq fit-tigrijiet lokali registrati u ufficjali.

3) Izzomm lill-intimat milli juza liz-ziemel bl-isem “Akemi” go tigrijiet klandestini.

Tordna li l-ispejjez ta` dan il-procediment jibqghu riservati ghall-gudizzju finali fil-kawza fil-mertu bejn il-partijiet.

**Onor. Joseph Zammit McKeon**  
**Imhallef**

**Amanda Cassar**  
**Deputat Registratur**